

اصحاب رسول کی عظمت شان

حضرت علامہ ڈاکٹر خالد محمود مدظلہم

اللہ تعالیٰ نے جس دین کو حضور ختمی مرتبت پر مکمل فرمایا اس کی تاریخ اصحاب رسول صلی اللہ علیہ وسلم سے شروع ہوتی ہے۔ حضرت ابو بکر صدیقؓ سے اسلام کی گنتی شروع ہوئی اور حضرت عمرؓ پر اسلام کا پہلا چلہ پورا ہوا۔ سیدنا حضرت عثمانؓ بنو امیہ کی سیادت اور وجہات سے رسول ہاشمی کے خدمت گزار بنے اور حضرت علی المرتضیٰؓ نبوت کے زیر سایہ جوان ہوئے۔ ان چار حضرات کے علاوہ اور کئی صحابہ بھی برسراقتدار آئے (جیسے حضرت حسن، حضرت امیر معاویہ اور حضرت عبداللہ بن زبیر رضی اللہ تعالیٰ عنہم) لیکن ان چار بزرگوں میں خلاف افضلیت کے ساتھ چلی، اس لئے ان چار حضرات کو جو شرف و کمال ملا، وہ عقائد اہل السنۃ والجماعت کی اساس ہے اور اس کے گرد پہرہ دینا وہ اپنا دینی فرض سمجھتے ہیں۔ ان کے ذمہ ہے کہ وہ ان پاکبازوں کے گرد بچھائے گئے کانٹوں کو ایک ایک کر کے چنیں اور ابن آدم کو بتائیں کہ اللہ تعالیٰ نے ان حضرات کو بطور طبقہ اخلاق فاضلہ کی جلا بخشی تھی اور انہیں کفر، گناہ اور نافرمانی سے دوری صرف از حکم شریعت نہیں از راہ طبیعت حاصل ہو چکی تھی۔ شریعت کے تقاضے ان کی طبیعت بن چکے تھے اور اللہ تعالیٰ نے ایمان کو ان کے دلوں کی طلب اور زینت بنا دیا تھا۔ ہمارے اس عقیدہ پر قرآن کریم کی کھلی شہادت موجود ہے۔

ولکن اللہ جیب الیکم الایمان و زینہ فی قلوبکم و کرہ الیکم الکفر و الفسوق و العصیان

اولئک ہم الراشدون۔ (پ: ۲۲، الحجرات)

ترجمہ: پر اللہ تعالیٰ نے محبت ڈال دی تمہارے دلوں میں ایمان اور کھبا دیا اس کو تمہارے دلوں میں اور

لائق نفرت بنا دیا تمہارے دلوں کو کفر، گناہ اور نافرمانی۔ وہ ہیں راشدین۔

ان تمام پیش بندیوں کے باوجود اگر اتفاق سے مسلمانوں کی دو جماعتیں باہم لڑیں تو وہ رہیں گی مومن

ہی۔ ان کے اختلاف کا فتناء غلط فہمی تو ہو سکتا ہے، لیکن بدعتیں نہیں، سوء اعتقاد نہیں، ایمان اپنی بنیادی شان سے ان

کے دلوں میں جگہ پا چکا ہے، ان میں خون ریزی تک دیکھو تو بدگمانی کو راہ نہ دو۔ یہ سب بھائی بھائی ہیں، بدگمانی سے

انتہا تک بچو۔ ان میں سے کسی بڑے سے بڑا گناہ دیکھو تو بدگمانی نہ کرو۔ اس کا ظہور بتقاضاے رفق نہیں ہوا۔ محض اس حکمت سے وجود میں آیا ہے کہ اس پر شریعت کی ہدایت اترے اور یہ لوگ تکمیل شریعت کے لئے استعمال ہو جائیں۔ آنحضرت صلی اللہ علیہ وسلم کا کسی وقت نماز کی رکعتوں میں بھولنا ازراہ غفلت نہیں تھا، اس حکمت الہی کے تحت تھا کہ لوگوں پر سجدہ سہو کا مسئلہ کھلے اور شریعت اپنی پوری بہار سے کھلے۔

سوائے جو امور شان نبوت کے خلاف نہ تھے، ان کے حالات حضور صلی اللہ علیہ وسلم پر ڈالے گئے اور جو گناہ کی حد تک پہنچتے تھے، انہیں بعض صحابہؓ پر ڈالا گیا اور حضرت اس طرح تکمیل شریعت کے لئے بطور سبب استعمال ہو گئے۔ ان حالات سے گزرنے کے بعد ان کا وہ تقدس بحال ہے، جو انہیں بطور صحابی کے حاصل تھا اور ان کی بھی بد گوئی کسی پہلو سے جائز نہیں۔ اعتبار ہمیشہ اوخرا مور کا ہوتا ہے۔ اس کے بغیر ان امور اور واقعات کی قرآن کریم سے تطبیق نہیں ہوتی۔ یہ بات بالقطع والیقین حق ہے کہ صحابہ میں ایک بھی ایسا نہ تھا جو غیر ثقہ ہو یا دین میں کوئی بات غلط کہے۔ سرخیل محدثین حضرت علامہ عینیؒ (۸۵۷ھ) لکھتے ہیں:

ليس في الصحابة من يكذب و غير ثقہ۔ (۱)

جب کوئی حدیث کسی صحابی سے مروی ہو اور اس کے نام کا پتہ نہ چلے تو وہ راوی کبھی مجہول الحال نہ سمجھا جائے گا، صحابی ہونے کے بعد کسی اور تعارف یا تعدیل کی حاجت نہیں۔

علامہ ابن عبدالبر مالکیؒ (۴۶۳ھ) لکھتے ہیں:

ان جمعہم ثقات مامونون عدل رضی فواجب قبول ما نقل کل واحد منهم و شہدوا بہ

علی نبیہ صلی اللہ علیہ وسلم۔ (۲)

ترجمہ: سب صحابہ ثقہ اور امانت دار ہیں، عادل ہیں، اللہ ان سے راضی ہوا، ان میں سے ہر ایک نے جو بات اپنے نبی صلی اللہ علیہ وسلم سے نقل کی اور اس کے ساتھ اپنے نبی کے عمل کی شہادت دی (لفظاً ہو یا عملاً) وہ واجب القبول ہے۔

صحابیت میں سب صحابہ راشد اور مہدی تھے، مگر ان میں سے ایسے حضرات بھی ہوئے جو ظلم امور سلطنت میں بھی راشد اور مہدی ہوئے اور آنحضرت صلی اللہ علیہ وسلم نے اپنے بعد اپنی امت کو ان کے نقش پا پر چلنے کی دعوت دی:

علیکم بستى و سنة الخلفاء الراشدين المہدین او کما قال النبى صلی اللہ علیہ وسلم۔

یہ حضرت وہی نفوس قدسیہ ہیں جنہیں حضور صلی اللہ علیہ وسلم کے چار یار کہا جاتا ہے۔ حضرت مولانا

اسماعیل شہیدؒ لکھتے ہیں۔ (دیکھئے صراط مستقیم، ص ۱۱۵)

طالب کو چاہیے کہ اپنے تہ دل سے اعتقاد کر لے کہ انبیاء علیہم الصلوٰۃ والسلام کے بعد حضرت سرور کائنات صلی اللہ علیہ وسلم کے چار بڑے یار رضی اللہ عنہم اجمعین تمام بنی آدم سے بہتر ہیں اور اہل سنت کے عقیدہ کے مطابق ان کی آپس میں ایک دوسرے پر فضیلت خلافت کی ترتیب کے موافق ہے، مسلمان کو چاہئے کہ اسی ترتیب پر فضیلت کا اعتقاد رکھے اور وجوہ تفضیل کو نہ ڈھونڈے، کیوں کہ وجوہ تفضیل کو ڈھونڈنا دین کے واجبوں اور مستحبوں میں سے بھی نہیں۔

ان چار یار کے علاوہ باقی صحابہ میں تفضیل کی یہ بحث نہیں۔ آسمان ہدایت کے سب ستارے ہیں اور یہ بات ظاہر ہے کہ ستارے ایک جیسے نہیں چمکتے، چمک ہر کسی کی اپنی اپنی ہے، لیکن ہے ہر کسی میں روشنی اور تاب، اندھیرا ان میں سے کسی میں نہ ملے گا۔

انبیاء علیہم السلام کے بعد صحابہ ہیں جو بطور طبقہ محمود و منصور ہیں۔ عام طبقات انسانی میں اچھے برے کی تقسیم ہے، علماء تک میں علماء حق اور علماء سوء کی دو قطاریں لگی ہیں، لیکن صحابہ میں یہ تقسیم نہیں۔ صحابہ سارے کے سارے اچھے ہیں۔ اللہ تعالیٰ نے ان کے باطن کی خبر دی ہے اور فرمایا کہ کلمہ تقویٰ ان میں اتار دیا گیا اور بے شک وہ اس کے اہل تھے:

وَالزَّمَهُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا۔ (پ: ۲۶، فتح، ع: ۳)

حدیث میں کلمۃ التقویٰ کی تفسیر لا الہ الا اللہ سے کی گئی ہے۔ سو یہ بات ہر شک اور شبہ سے بالا ہے کہ کلمہ اسلام ان کے دلوں میں اتارا گیا تھا اور اس کے لئے ان کے دل کی دنیا بلاشبہ تیار اور استوار تھی کہ اس میں یہ دولت اترے اور انہی کا حق تھا کہ یہ دولت پا جائیں۔

سو یہ حضرات ہم احاد امت کی طرح نہیں۔ ان کا درجہ ہم سے اوپر اور انبیاء کرام کے نیچے ہے۔ انہیں درمیانی مقام میں سمجھو کہ یہ حضرات ہم پر اللہ کے دین کے گواہ بنائے گئے ہیں اور اللہ کا رسول ان پر اللہ کے دین کا گواہ ہے، جس طرح کعبہ قبلہ نماز ہے، یہ حضرات قبلہ اقوام ہیں:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ

شَهِيدًا۔ (پ: ۴، البقرہ، ع: ۱۷، آیت: ۱۴۳)

خطیب بغدادی (۳۶۳ھ) لکھتے ہیں کہ صحابہ کرام مخلوق میں سے کسی کی تعدیل کے محتاج نہیں۔ یہ اس

لئے کہ اللہ تعالیٰ جو ان کے باطن پر پوری طرح مطلع ہے ان کی تعدیل کر چکا ہے:

فلا يحتاج احد منهم مع تعديل الله نهم المطلاع على بواطنهم الى تعديل احد من الخلق

لہ۔ (۳)

ترجمہ: صحابہ میں سے کوئی بھی مخلوقات میں سے کسی کی تعديل کا محتاج نہیں، اللہ تعالیٰ جو ان کے قلوب پر مطلع ہے، اس کی تعديل کے ساتھ اور کسی کی تعديل کی ضرورت نہیں۔

برہہ قول اور فعل جو ان سے منقول نہیں بدعت ہے۔ سو یہ حضرات خود بدعت کا موضوع نہیں ہو سکتے، ان کے کسی عمل پر بدعت کا حکم نہیں کیا جاسکتا۔ حافظ ابن کثیرؒ (۷۷۷ھ) لکھتے ہیں:

كل فعل و قول لم ينبت عن الصحابة رضی اللہ عنہم ہو بدعة۔ (۴)

ترجمہ: دین کے بارے میں کوئی قول اور کوئی فعل جو صحابہ سے ثابت نہ ہو بدعت ہے۔

صحابی رسول حضرت حذیفہ بن الیمانؓ (۳۶ھ) فرماتے ہیں:

كل عبادة لم يتبعها اصحاب رسول الله صلى الله عليه وسلم فلا تعبدوها۔ (۵)

ترجمہ: دین کا ہر وہ عمل جسے صحابہ نے دین نہیں سمجھا، اسے تم بھی دین نہ سمجھنا۔

جب دین انہی سے ملتا ہے تو ان حضرات کی تعظیم اس امت میں حق کی اساس ہوگی۔ انہی سے قافلہ

امت آگے بڑھا ہے اور پوری امت جمعہ اور عید کے ہر خطبہ میں ان کی شاخواری کرتی آئی ہے۔ یہ حضرات حضور صلی

اللہ علیہ وسلم کے ایسے وفادار رہے کہ ان کی مثال نہیں ملتی۔ بقول مولانا ابوالکلام آزاد:

”دنیا میں انسانوں کے کسی گروہ نے کسی انسان کے ساتھ اپنے سارے دل اور اپنی ساری روح سے ایسا

عشق نہیں کیا ہوگا جیسا کہ صحابہ نے اللہ کے رسول صلی اللہ علیہ وسلم سے راہ حق میں کیا۔ انہوں نے اس محبت کی راہ میں وہ

سب کچھ قربان کر دیا جو انسان کر سکتا ہے اور پھر اس راہ سے انہوں نے سب کچھ پایا جو انسانوں کی کوئی جماعت پاسکتی

ہے۔“

اہل حق ہمیشہ سے صحابہ کی عظمتوں کے گرد پہرہ دیتے آئے ہیں، جہاں کسی نے شک کا کوئی کاٹا لگایا، اہل

حق نے ان کے تزکیہ کی کھلی شہادت دی، جہاں کہیں تمہرا کی آواز اٹھی، اہل حق تو لا کی دعوت سے آگے بڑھے اور نفاق

کے بت ایک ایک کر کے گرا دیے۔

حواشی: (۱) یعنی علی البخاری، ج: ۲، ص: ۱۰۵..... (۲) کتاب التہمید، ج: ۳، ص: ۲۶۳..... (۳) الکفایہ، ص: ۳۶

(۴) تفسیر ابن کثیر، ج: ۳، ص: ۵۵۶..... (۵) الاعتصام للشاطبی، ص: ۵۴